

21 ta' Mejju, 1998

Imhalled:-

Onor. Joseph A. Filletti B.A., LL.D., A.R.Hist.S.

Nicholas Camilleri *et*

versus

Salvatore Camilleri *et*

Żgumbrament - Talba ghal Ripreza ta' Pussess

Il-Qorti ta' l-Appell ikkonfermat deċiżjoni ta' l-Ewwel Qorti fejn ordnat zgumbrament minn għalqa għaliex detenuta minghajr titolu.

Il-Qorti:-

B'avviż fil-Qorti tal-Maġistrati ta' Malta, l-atturi appellati talbu l-iżgumbrament ta' l-intimati appellati mill-għalqa ossia klawtura tal-Barumbara, kontrada ta' San Teodoro, is-Siġġiewi. Li huma kienu jokkupaw bla titolu fil-liġi u b'mera tolleranza. **Bl-ispejjez;**

L-eċċezzjonijiet ta' l-intimati:

L-intimati eċċepew li huma qed jokkupaw din l-għalqa b'titolu validu fil-liġi;

Li l-attur qabad u daħal fl-għalqa u kkommerċjalizzat spoll;

Salvi eċċezzjonijiet ulterjuri;

Illi b'sentenza tal-Qorti tal-Maġistrati (Malta) ta' l-14 ta' Lulju, 1997, fil-kawża fl-ismijiet premissi, dik l-Ewwel Onorabbli Qorti ddeċidiet li tilqa' t-talbiet ta' l-atturi għall-iżgumbrament tal-konvenuti mill-għalqa imsejha tal-Barumbara kontrada ta' San Teodoro, is-Siġġiewi u dan fuq il-bażi li kien jokkupaha minghajr titolu, **bl-ispejjez;**

Peress li deher li kien hemm raġunijiet li jaggravaw lill-intimat bl-imsemmija sentenza, ġie interpost appell minnha bl-aggravju li ġej:

"Huwa tajjeb li jiġu nkwadri l-fatti fil-qosor. L-espoenti

kien ilu jahdem ir-raba' ghal snin twal u kien ihallas il-kera premezz ta' ommu. Din l-omm, veru li meta giet mistoqsija cahdet, imma l-esponenti kkonferma dan sewwa bil-gurament tieghu, u kemm martu. L-attur ghal snin twal u kif jghid hu stess qatt ma hadem l-ghalqa;

Minn dan ghalhekk ikkonfrontat ma l-istess sentenza appellata jirrizultaw is-segweni aggravji:

Il-versjoni moghtija mill-konvenut hija assolutament aktar verosimili. Min hu dak l-iblah li mill-anqas mill-1973 ihallas ghall-haddiehor u ma jiehu xejn. Certament il-kurja qabel u l-*Joint Office* ma kinux se jhallu l-qbiela ma tithallasx;

Dan hu indizju car ta' *quid pro quo*, u ghalhekk hija aktar indikattiva l-versjoni tal-konvenut li kien hemm titolu tieghu fuq l-art;

Inoltre, il-versjoni moghtija mix-xhieda tal-konvenut li bl-ebda mod ma gew ikkontestati huma ukoll ix-xhieda li jsahhu l-versjoni tieghu. Huwa dejjem hadem l-ghalqa, kien hadha minghand Cutajar;

Il-fatt li l-attur jirrizulta li ghandu l-qbiela fuq ismu u li dan kien mill-kurja u wara minghand il-*Joint Office* ma jwassalx li ma kienx hemm ftehim bejn il-familjari. L-ircevuati tal-qbiela huma ndizju tal-hlas aktar mill-prova li hemm ftehim ta' kirja. It-tenwità tal-qbiela, kif ukoll l-importanza li r-raba' jinhadem kien jissodisfa lis-sid. Fuq min issir ircevuata minn corma tfal f'familja kellu rilevanza pjuttost zghira;

L-Ewwel Qorti qalet li hemm ingratitudini da parti tal-konvenut li huh hallieh jahdem ir-raba' b'xejn. Ma jidhirx li tali sitwazzjoni hija rispekkjata meta tezmna l-fatti kollha tal-

kawża. L-Ewwel Qorti waslet għall-konklużjoni li “probabbilment il-versjoni ta’ l-attur” hija vera. Dan jindika fiha stess element ta’ dubbju ukoll. Dak id-dubbju kien akbar kieku wiehed fela aktar, speċjalment ix-xhieda ta’ nies indipendenti”;

Għaldaqstant l-appellanti intimati talbu li din il-Qorti joghġobha tirrevoka s-sentenza appellata mogħtija mill-Qorti tal-Maġistrati (Malta) fl-14 ta’ Lulju, 1997, fl-ismijiet premessi, u minflok tiċhad it-talbiet ta’ l-atturi. Bl-ispejjeż taż-żewġ istanzi kontra l-kontroparti appellata;

L-appellati wieġbu hekk:

“Illi s-sentenza appellata hija ġusta u timmerita konferma;

Illi ġie kkonfermat b’mod inkonfutabbli illi r-raba’ tal-Barumbara fil-kuntrada ta’ San Teodoro, is-Siġġiewi, hija raba’ tal-*Joint Office*, li hija mqabbla lill-appellat Nicholas Camilleri u dan kif jirrizulta mill-irċevuti u għal dan l-aħħar 24 sena;

Illi qabel l-imsemmi Nicholas Camilleri kien jahdem ir-raba’ ċertu Cutajar li wara li kien għalaq iż-żmien tal-pensjoni, bil-permess ta’ l-Awtoritajiet Ekklesjastiċi u bir-rikonoxximent tagħhom dawwar il-bqieła imsemmija fuq l-appellat;

Illi l-appellat wara xi żmien li kien jahdem ir-raba’ flimkien ma’ missieru u ma’ hutu, stante li huma familja ta’ gabillotti, wegġa’ siequ u għal xi żmien ma setax ikompli jahdem ir-raba’ in kwistjoni;

Illi fil-fatt huwa halla lill-konvenut appellat ikompli jahdem ir-raba’ mingħajr qbieła u mingħajr ebda kumpens ieħor

sakemm jkun f'posizzjoni li jkun jista' jahdem ir-raba' in kwistjoni. Fil-fatt huwa baqa' jhallas il-qbiela tar-raba', l-ewwel fl-Ospizio Sawra, ir-Rabat, imbagħad lill-*Joint Office* bil-qbiela ta' Lm5 fis-sena;

Illi minkejja l-appellant xehed illi huwa kien jagħti Lm5 qbiela lill-omm il-kontendenti biex hija thallas għan-nom tiegħu tar-raba' in kwistjoni, ġie ppruvat mix-xhieda ta' Antonia Camilleri, illi dan qatt ma kien minnu u li hija qatt ma rċeviet flus mingħand l-appellant;

Illi l-appellant inoltre qatt ma ddepożita xi flus il-Qorti minkejja li xehed illi ommu ma baqgħetx tirċievi din il-qbiela għal xi erba' snin qabel ma bdiet il-kawża;

Illi fil-fatt huwa ddepożita biss flus li jirrapprezentaw hlas pretiż ta' sentejn u dan meta bdiet il-kawża in kwistjoni;

Illi mill-fattispeċje tal-każ jirriżulta li hemm ingratitudini da parti tal-konvenut appellant li huh hallih jahdem ir-raba' b'xejn u meta talbu biex jiżgombra biex huwa jerga' jkompli jahdem ir-raba', jippretendi li għandu xi drittijiet li la huma veritieri u lanqas verosimili";

Għaldaqstant l-intimat jitlob bir-rispett lil din il-Qorti joghgobha tiċhad dan l-appell u tikkonferma s-sentenza appellata;

Wara li rat l-atti kollha tal-kawża u semgħet it-trattazzjoni ta' dan l-appell, din il-Qorti issa sejra tghaddi għad-deliberazzjoni u deċiżjoni tagħha;

Sostanzjalment l-aggravju ta' l-appellant intimat huwa li l-

Ewwel Qorti ghamlet evalwazzjoni u apprezzament skorrett tal-provi illi ġew prodotti u dan stante li l-versjoni ta' l-appellant hija aktar verosimili minn dik mogħtija mill-atturi appellati;

Din il-Qorti qieset mill-ġdid il-provi kollha u ma jidhrilhiex li hemm x'jiġi ddisturbat jew mibdul f'dak li ġie kkostatat u deċiż mill-Ewwel Qorti. Jirriżulta ċar u tond li oriġinarjament il-qbiela ta' dan ir-raba' kienet fuq isem Ġużeppi Cutajar u li dan għaddiha in segwitu lil Nikola Camilleri, missier il-kontendenti rġiel, jiġifieri l-ahwa Camilleri. Dan Nikola Camilleri ma hadmitx biss fl-għalqa *de quo*, proprjetà ġà tal-Kurja, u wara tal-Gvern, imma hadem raba' iehor flimkien ma' ibnu l-intimat Salvatore Camilleri. Issa jidher li meta l-missier refa' mix-xogħol, ir-raba' tiegħu dawru fuq l-intimat Salvatore Camilleri ħlief l-għalqa msejha tal-Barumbara, kontrada ta' San Teodoro, is-Siġġiewi. Effettivament dina l-għalqa għaddieha lill-ibnu l-iehor Nicholas Camilleri, l-appellat. Dan ġie rikonoxxut mis-sidien u l-appellat beda jhallas u għadu jhallas sal-lum il-qbiela kif jidher ampjament mill-irċevuti esebiti (fol. 15-36 tal-proċess). Kuntrarjament għal dak li ġie sottomess mill-appellant, il-pretensjoni ta' l-atturi ma tistrieħ fuq dawn l-irċevuti - li jibqgħu xorta waħda pova inkontestata - għax jista' jkun li xi hadd jista' jidentifika ruhu bhala l-gabillott meta ma jkunx hu. Izda l-istess konvenut xehed (ara fol. 50) kwantu segwe:

“xi tletin sena ilu missieri fettillu jdawwar din l-għalqa fuq isem hija Nicholas”;

Kwindi dan jaqbel perfettament ma' dak li xehed l-attur. Ma hemm xejn inverosimili jew “bluha” li wicħed jibqa' jhallas il-qbiela sena wara l-oħra minkejja li ma jahdimhiex, kif jidher li għamel l-attur, għar-raġuni li b'daqstant huwa jkun qieghed jikkonserva favurieh id-dritt lokatizzju. Il-fatt li l-konvenut

hadem fl-ghalqa *de quo* ghal hafna snin - b'tolleranza da parti ta' huh - ma jtih l-ebda titolu fuqha kif jippretendi. Ghalhekk ukoll dak li xehdu l-gabillotti l-ohra li kienu jaraw lilu biss (i.e. lill-appellant) jahdem ir-raba' mhuwiex ta' siwi minn punti di vista ta' dritt. L-appellant u martu xehdu li huma kienu jhallu hames liri (Lm5) lill-omm il-kontendenti, Antonia Camilleri biex din thallasha lill-Gvern. Prodotta mill-appellanti bhala xhud taghhom, din Antonia Camilleri mhux biss cahdet dan il-fatt nettament, imma kkonfermat li r-raba' *de quo* jinsab irregjistrat f'isem l-attur appellat. Stramb ukoll il-fatt li filwaqt li l-appellanti Nathalie Camilleri kienet edotta minn certi fatti, fl-istess waqt certi fatti ohrajn li jassocjaw lil din l-ghalqa ma' Nicholas Camilleri ma kinix tafhom. Qalet però li (fol. 55 tal-process):

“Jiena ghandi l-kotba tal-qbiela illi huma rregjistrati fuq isem zewgi, però rcevuti fuq din l-ghalqa partikolari jiena ma ghandhiex u gatt ma kellna” (sottolinejar tal-Qorti);

L-appellant semma' l-fatti li fl-ewwel ircevuta tal-11 ta' Marzu, 1973 hemm imnizzel (fol. 36) il-kliem “bla pregudizzju”. Dan il-fatt m'ghandux jigjova lill-appellant ghaliex jirrigwarda strettament ir-relazzjonijiet ta' bejn l-attur u s-sid, apparti l-fatt li wara din id-data, il-qbiela baqghet tigi rcevuta regolarment mis-sid minghajr tali kwalifika;

Illi billi l-Ewwel Qorti kkummentat li l-versjoni ta' l-appellat hija aktar “probabbli” minn dik ta' l-intimat, m'ghandu lanqas dan jittiehed bhala xi argument kontra t-tezi attrici ghax mhu xejn ghajr riflessjoni tan-norma illi fil-kamp civili il-grad ta' prova rikjest, a differenza minn dak fil-kamp kriminali, huwa wiehed ibbazat fuq probabilita'. Li jirrizulta bic-car hu li l-appellanti bl-ebda mod ma ppruvaw li ghandhom xi titolu fuq l-ghalqa *de quo* u li ghalhekk l-aggravji taghhom mhumiex

fondati;

Għal dawn ir-ragunijiet;

Tiddeċidi billi filwaqt li tikkonferma s-sentenza appellata mogħtija mill-Qorti tal-Maġistrati fil-kawża fl-ismijiet premissi fl-14 ta' Lulju, 1997, tiċhad l-appell ta' l-intimati appellanti bl-ispejjeż taż-żewġ istanzi kontrihom u b'xahar żmien mil-lum għall-fini ta' żgumbrament.
